



MALTA

QORTI TAL-MAGISTRATI (MALTA)
BHALA QORTI TA' GUDIKATURA KRIMINALI
MAGISTRAT
AARON BUGEJA

Seduta tat-22 ta' Lulju, 2015

Numru. 525/2015

Il-Pulizija

(Spetturi John Spiteri u Matthew Spagnol)

vs

Cezarica Rosioru

Il-Qorti:

Wara li rat l-imputatazzjonijiet migjuba fil-konfront ta' **Cezarica Rosioru**, detentur tal-karta tal-identita` Rumena numru XR398691 fejn

ġie mixli talli nhar is-27 ta' Ġunju 2015 minn ġewwa l-istabbiliment bl-isem Havana, fi Triq San Ġorġ, San Ġiljan, ikkommetta serq ta' mobile phone tal-għamla Iphone 6 tal-valur ta' disa' mija sebgħa u sebgħin euro (€977), liema serq huwa kwalifikat bil-valur u bil-ħin għad-detriment ta' Calvin Paul Sammut u/jew persuna/i oħra.

Rat id-dokumenti eżibiti u l-atti processwali kollha.

Rat li matul il-kors tal-eżami tal-imputat ai termini tal-Artikolu 392(1) tal-Kodici Kriminali tenut matul is-seduta tat-28 ta' Ġunju 2015 l-imputat stqarr li huwa ma kienx ħati tal-imputazzjoni miġjuba kontra tiegħu skont kif speċifikat aktar 'il fuq.

Rat ukoll li matul is-seduta sussegwenti u ċjoe dik miżmuma nhar il-15 ta' Lulju 2015 l-imputat tenna li huwa kien ħati tal-imputazzjoni miġjuba kontrih.

Wara li spjegat bl-aktar mod solenni l-konsegwenzi kollha li jitnisslu minn dikjarazzjoni ta' ammissjoni ta' ħtija, u ċioe li din il-Qorti kienet tista' ssib lill-imputat ħati u li tinfliggi fuqu wkoll il-piena ta' prigunerija skont il-Liġi, il-Qorti tatu zmien qasir sabiex jirtira l-ammissjoni tiegħu u wara li reġgħet staqsiet lill-imputat x'għandu xi jgħid dwar l-

imputazzjoni migjuba kontra tiegħu, l-imputat reġa' tenna li huwa ħati skont kif kien tenna ftit qabel u l-Qorti ħadet nota bil-miktub ta' din id-deċiżjoni tal-imputat fl-atti tal-kawża.

Il-Qorti semgħet lill-partijiet jitrattaw il-kawża u ħadet konjizzjoni tal-argumenti tal-Prosekuzzjoni fis-sens illi dan kien każ iehor ta' pick-pocketing liema tipoloġija ta' reat saret komuni ħafna b'mod partikolari f'postijiet affollati bħal postijiet ta' divertiment f'Paceville u nħawi oħra. Għalkemm il-kompliċi tiegħu Lucian Grecu ammetta l-imputazzjonijiet kontih mal-prezentata l-imputat u gie kkundannat għal seba' xhur priġunerija effettivi, l-imputat għażel li jikkontesta l-imputazzjonijiet tiegħu u għalhekk ma jistax jibbenefika minn riduzzjoni fil-piena konsegwenti l-ammissjoni bikrija bħal ma għamel Grecu.

Il-Qorti semgħet ukoll l-argumenti tad-difiża fis-sens illi l-imputat għandu jibbenefika mill-ammissjoni bikrija in kwantu ebda provi ma bdewx jinstemgħu f'dan il-każ.

Ikkunsidrat :-

In vista tal-ammissjoni imtennija tal-imputat għall-imputazzjoni miġjuba kontra tiegħu kif speċifikati aktar 'il fuq, hija ma għandhiex alternattiva għajr li ssib lil imputat ħati tal-imputazzjoni miġjuba kontra tiegħu.

Il-Qorti tosserva li din it-tipoloġija ta' reat fil-fatt verament qegħda tizdied u għalhekk huwa inkombenti fuq il-Qorti li timponi piena li tkun tista sservi ta' deterrent għal min qiegħed jinqabad jikkommetti dawn it-tip ta' reati. F'dan il-każ il-Qorti tqis li piena karċerarja effettiva hija piena idoneja.

Il-Qorti rat ukoll li f'dan il-każ huwa minnu li l-imputat ma ammettiex mal-prezentata u għalhekk ma jistax jibbenefika minn riduzzjoni fil-piena minħabba fl-ammissjoni bikrija fil-prezentata. Biss din il-Qorti kienet tkun propensa li timponi tali riduzzjoni fil-piena in kwantu verament kif jgħid l-Avukat Difensur, l-ammissjoni tal-imputat saret fit-tieni seduta qabel ma bdew jinstemgħu provi. Biss fiċ-ċirkostanzi din il-Qorti tista' biss tiegħu in konsiderazzjoni dan il-fatt, billi timponi piena viċin tal-**minimu permissibbli**. Issa l-minimu tal-piena permissibbli f'dal-każ huwa dak imsemmi mill-Liġi għal serq kwalifikat bil-valur u l-ħin skont kif ammetta l-imputat. Il-piena għal dan is-serq hekk kif kwalifikat toħroġ mill-Artikoli 279(a) u 280(1) tal-Kodiċi Kriminali.

L-Artikolu 279(a) jgħid : -

279. Il-ħati ta' serq ikkwalifikat bil-"valur" biss, jeħel -

(a) jekk il-valur tal-ħaġa misruqa ma jkunx iżjed minn

elfejn tliet mija u disgħa u għoxrin euro u sebgħa u

tletin ċenteżmu (2,329.37), il-piena ta' prigunerija

għal żmien minn ħames xhur sa tliet snin;

Issa f'dan il-każ, l-imputat ammetta għas-serq kwalifikat bil-valur (€977) – iżda mhux biss. Huwa ammetta **wkoll** għal dan is-serq bħala kwalifikat bil-ħin. Minħabba f'hekk jiskattaw id-disposizzjonijiet tal-Artikolu 280(1) tal-Kodiċi Kriminali. Dan l-Artikolu jgħid hekk : -

280. (1) Meta s-serq ikkwalifikat bil-"valur" ikun

akkumpanjat b'waħda jew iżjed mill-kwalifiki l-oħra, iżda mhux

b'dik tal-"vjolenza" jew tal-"mezz", il-ħati jeħel, skont il-każ, il-pieni

msemmijin fl-aħħar artikolu qabel dan, iżda dawn ma

jingħatawx fil-*minimum* tagħhom.

Ladarba l-imputat ammetta għas-serq kwalifikat bil-valur **u** bil-ħin (u ma kienx serq kwalifikat bil-vjolenza jew il-mezz), il-piena erogabbli għandha tkun dik imsemmija fl-Artikolu 279(a), iżda din ma tistax tingħata fil-*minimum* tagħha. Issa fil-*minimum* tagħha hawnhekk ma tfissirx fil-minimu tal-margini tal-piena imsemmija fl-Artikolu 279(a)

ċjoe l-ħames xhur prigunerija (u l-fuq). Izda l-komputazzjoni tal-*minimum* għandha u bilfors trid issegwi dak li jgħid l-Artikolu 20 tal-Kodiċi Kriminali u ċjoe : -

20. Meta l-liġi tiddisponi espressament li piena m'għandhiex tingħata fil-*minimum*, il-piena li għandha tingħata għandu dejjem ikun fiha għall-anqas terz tad-differenza bejn il-*minimum* u l-*maximum*.

B'hekk din il-Qorti, għar-reati li għalihom ammetta l-imputat ma tistax legalment tagħti piena t'anqas minn (almenu) għaxar xhur u għaxart ijiem prigunerija. Dan għaliex id-differenza bejn il-minimu u l-massimu imsemmija fl-Artikolu 279(a) tal-Kodiċi Kriminali huwa dak ta' wieħed u tletin xahar; u terz tiegħu jammonta għal għaxar xhur u għaxart ijiem skorruti. Għalhekk fil-piena de quo jrid ikun hemm dejjem għal tal-anqas għaxar xhur u għaxart ijiem prigunerija li tista' tibqa tiela sa' tliet snin (ossija sitta u tletin xahar) prigunerija. Altrimenti piena oħra taħt dawn l-għaxar xhur u għaxart ijiem tkun piena taħt il-*minimum* permissibbli mill-Liġi.

DECIDE

Kopja Informali ta' Sentenza

għalhekk li qegħda ssib lil **Cezarica Rosioru**, fuq l-ammissjoni inkondizzjonata tiegħu stess, ħati tal-imputazzjoni miġjuba kontih u wara li rat l-Artikoli 261(c)(f), 267, 270, 279(a) u 280(1) tal-Kodici Kriminali il-Qorti qegħda tikkundannah għall-piena ta' ħdax il-xahar prigunerija.

Mogħtija illum it-22 ta' Lulju 2015 fil-Qrati tal-Ġustizzja, Valletta.

< Sentenza Finali >

-----TMIEM-----